









वेस्टर्न डिस्टरबेंस और दो साइक्लोनिक सिस्टम के असर से 23-24 जनवरी को उत्तरी जिलों में बारिश और कोहरा रहेगा

25 जनवरी से मावठा और कोहरे के बाद बढ़ेगी ठिठुरन

दैनिक अवन्तिका >> उज्जैन

मध्यप्रदेश में मौसम एक बार फिर करवट लेने वाला है। मावठा गिरने और सुबह-शाम कोहरा छाने के बाद प्रदेश में सर्दी और तीखी होगी। मौसम विभाग भोपाल के मुताबिक, गुरुवार को ग्वालियर-दतिया सहित 5 जिलों में मध्यम कोहरा दर्ज किया गया, जबकि शुक्रवार से उत्तरी मध्यप्रदेश में बारिश के आसार बन रहे हैं। सबसे अहम बात यह है कि 25 जनवरी से न्यूनतम तापमान 2 से 3 डिग्री तक गिर

सकता है।मौसम वैज्ञानिकों के अनुसार, पश्चिम-उत्तर भारत और उत्तरप्रदेश के ऊपर दो साइक्लोनिक सकुलेंशन सक्रिय हैं। इसके साथ ही एक वेस्टर्न डिस्टरबेंस भी असर दिखा रहा है। ये सभी सिस्टम आगे बढ़ रहे हैं, जिसका असर पहले यूपी-बिहार में नजर आया और अब 24 जनवरी से मध्यप्रदेश में भी दिखेगा। इस दौरान बादल छाए रहेंगे और कुछ इलाकों में हल्की बारिश हो सकती है। हालांकि 23 जनवरी को ही ग्वालियर, मुरैना, भिंड, दतिया, निवाड़ी, टीकमगढ़ और छतरपुर में बारिश के संकेत हैं।



सिस्टम गुजरते ही बढ़ेगी ठिठुरन

मौसम विभाग का कहना है कि जैसे ही ये सिस्टम आगे बढ़ेंगे, उत्तर से ठंडी हवाओं की रफ्तार बढ़ेगी। इसका सीधा असर तापमान पर पड़ेगा और रात का पारा 2 से 3 डिग्री तक नीचे आ सकता है।

मंदसौर सबसे ठंडा, कई जिलों में सर्दी

प्रदेश में ठंड का असर साफ नजर आ रहा है। मंगलवारझुबुधवार की रात मंदसौर सबसे ठंडा रहा, जहां न्यूनतम तापमान 5.1 डिग्री दर्ज किया गया। राजगढ़ 6.2, नौगांव 7, शाजापुर 7.1, कटनी के करौंदी 7.6, दतिया 7.9, खजुराहो 8, रीवा 8.2, शिवपुरी 9 और पचमढ़ी में 9.2 डिग्री तापमान रहा।पांच बड़े शहरों में ग्वालियर सबसे ठंडा रहा, जहां न्यूनतम तापमान 9 डिग्री दर्ज किया गया। भोपाल में 10.8, इंदौर में 12.2, उज्जैन में 12 और जबलपुर में 12.5 डिग्री सेल्सियस रहा।

ठंड के लिए इसलिए खास है जनवरी- मौसम विभाग के अनुसार,

जिस तरह मानसून के चार महीने (जून, जुलाई, अगस्त और सितंबर) में से दो महीने जुलाई-अगस्त अहम रहते हैं और इन्हीं में 60 प्रतिशत या इससे अधिक बारिश हो जाती है, ठीक उसी तरह दिसंबर और जनवरी में कड़ाके की ठंड पड़ती है।

इन्हीं दो महीने में प्रदेश में उत्तर भारत से सर्द हवाएं ज्यादा आती हैं, इसलिए टेम्परेचर में अच्छी-खासी गिरावट आती है। सर्द हवाएं भी चलती हैं। पिछले 10 साल के आंकड़े यही ट्रेंड बताते हैं। वेस्टर्न डिस्टरबेंस (पश्चिमी विक्षोभ) के एक्टिव होने से जनवरी में मावठा भी गिरता है। पिछले साल कई जिलों में बारिश हुई थी।

उत्तरी मग्न में कोहरा

फिलहाल प्रदेश के उत्तरी हिस्से कोहरे की गिरफ्त में हैं। गुरुवार सुबह ग्वालियर, दतिया, निवाड़ी, टीकमगढ़ और छतरपुर में मध्यम कोहरा रहा, जबकि भोपाल, इंदौर, उज्जैन समेत कई जिलों में हल्का कोहरा छाया रहा।

व्या है वेस्टर्न डिस्टरबेंस- मौसम विभाग के मुताबिक, वेस्टर्न डिस्टरबेंस पश्चिम से आने वाला हवाझबादलों का सिस्टम होता है। इसके सक्रिय होने पर पहाड़ों में बर्फबारी और मैदानी इलाकों में बारिश होती है। सिस्टम गुजरने के बाद उत्तर से ठंडी हवाएं चलती हैं, जिससे दिन-रात सर्दी का असर बढ़ जाता है।

न्यूज़ ब्रीफ

संकल्प से समाधान अभियान के अंतर्गत सर्वे कार्य जारी

उज्जैन। मुख्यमंत्री डॉ. मोहन यादव की मंशानुरूप सुशासन एवं स्वराज के लिए प्रतिबद्ध विकसित मध्यप्रदेश के लक्ष्य के अंतर्गत शासन के समस्त विभागों द्वारा संचालित योजनाओं और सेवाओं का पूरा लाभ ग्राम पंचायतों, नगरीय निकायों, तहसील एवं जिला स्तर पर उसके पात्रता प्राप्त हितग्राहियों तक समय सीमा में पहुंच सके इसलिए प्रदेश भर में 'संकल्प से समाधान' अभियान प्रारंभ हो गया है। यह अभियान आगामी 31 मार्च तक चलाया जाएगा। इसका मुख्य उद्देश्य है कि हर पात्र व्यक्ति को केंद्र व राज्य सरकार की प्रमुख कल्याणकारी योजनाओं (जैसे किसान कल्याण, लाड़ली बहना, वृद्धापेंशन, आवास आदि) का समय पर लाभ मिल सके। जिले में अभियान के पहले चरण (12 जनवरी से 15 फरवरी) में पंचायत स्तर के अमले द्वारा घर-घर जाकर सर्वे का कार्य किया जा रहा है। साथ ही हितग्राहियों से आवेदन एकत्रित कर उन्हें शासकीय योजनाओं के बारे में जानकारी भी प्रदान की जा रही है। इसी कड़ी में बुधवार को जिले की बडनगर जनपद पंचायत के ग्राम ओरडी और घडिया जनपद पंचायत की ग्राम पंचायत रुणजी में घर-घर जाकर निर्धारित प्रारूप में सर्वे का काम किया गया। साथ ही पात्र हितग्राहियों से विभिन्न योजनाओं के आवेदन भी प्राप्त किए गए।

सिंहस्थ तैयारी: भूखी माता मंदिर के समीप शिपा पर पुल निर्माण

उज्जैन। सिंहस्थ 2028 में करीब 30 करोड़ श्रद्धालुओं के आने का अनुमान शासन और प्रशासन लगा रहा है। इसके हिसाब से ही व्यवस्थाएं भी जुटाई जा रही है। ऐसे में भीड़ प्रबंधन के लिए शिपा के किनारों पर 29 किमी के नए घाट बनाए जा रहे हैं। इसके अलावा शहर में 800 करोड़ से अधिक की लागत से 20 से अधिक पुल-आरओबी के निर्माण भी करवाए जा रहे हैं। इनमें से कुछ ब्रिज शिपा नदी पर बनाए जा रहे हैं ताकि नदी को पार करने में मदद मिले। भूखी माता मंदिर के सामने शिपा नदी पर पुल निर्माण चल रहा है। यह पुल सिंहस्थ के दौरान भीड़ प्रबंधन में बहुत कारगर होगा। निर्माण एजेंसियां समय सीमा में और गुणवत्ता के साथ प्रोजेक्ट्स को पूरा करने में जुटी हुई हैं।

उप मुख्यमंत्री जगदीश देवड़ा इंदौर में करेंगे ध्वजारोहण

इंदौर। इंदौर में गणतंत्र दिवस के अवसर पर 26 जनवरी को आयोजित होने वाले मुख्य समारोह की व्यापक तैयारियां जारी हैं। मुख्य समारोह में उप मुख्यमंत्री जगदीश देवड़ा ध्वजारोहण करेंगे। इंदौर में यह समारोह सुबह 9 बजे से नेहरू स्टेडियम में आयोजित किया जायेगा। इस समारोह में परेड सहित विभिन्न कार्यक्रम आयोजित किये जायेंगे। कलेक्टर शिवम वर्मा ने आज अधिकारियों के दल के साथ नेहरू स्टेडियम पहुंचकर तैयारियों का जायजा लिया। उन्होंने अधिकारियों को सभी तैयारियां निर्धारित समय से पूर्व कार्यक्रम की गरिमा के अनुरूप पूर्ण करने के निर्देश दिये। इस अवसर पर एडीएम रोशन राय, अपर आयुक्त नगर निगम अभय राजनगांवकर सहित विभिन्न विभागों के अधिकारी मौजूद थे। इस अवसर पर कलेक्टर शिवम वर्मा ने तैयारियों की विभागावार समीक्षा की। बताया गया कि समारोह में विभिन्न प्लाटूनों द्वारा परेड भी प्रस्तुत की जायेगी। राज्य शासन की योजनाओं, कार्यक्रमों तथा उपलब्धियों पर आधारित 13 से अधिक नयनाभिराम झांकियां भी विभिन्न विभागों द्वारा निकाली जायेंगी।

लाखों खर्च के बावजूद हालत ठीक नहीं गंगेड़ी का श्मशान अवैध खनन से धंसा, गोठड़ा में मार्ग पानी में बहा

दैनिक अवन्तिका >> उज्जैन

ग्रामीणों की सुविधा के नाम पर हर दूसरे गांव में श्मशान घाट बनाए गए, जिन्हें मनरेगा व मुख्यमंत्री अधोसंरचना योजना जैसे मदों से सहायता मिली थी। 10 सालों में 609 ग्राम पंचायतों में 102 शांतिधाम का निर्माण हुआ, लेकिन अधिकांश की स्थिति खराब है। जर्जर स्थिति, टूटते चबूतरे, अधूरे निर्माण और पहुंच मार्गों की कमी जैसी समस्याएं रहवासियों को प्रभावित कर रही हैं। नियम यह है कि पंचायतों को श्मशान स्थल पर बुनियादी सुविधाएं और पहुंच मार्ग विकसित करना चाहिए, लेकिन कई जगह यह पूरा नहीं हो पाया है। श्मशान घाटों पर अधिकांश शांतिधाम का चबूतरा टूट चुका है या मिट्टी में मिल गया है। कुछ जगह केवल बाउंड्री वाल और रंगाई-पुताई जैसे काम हुए हैं, जबकि राशि के अनुसार काम नहीं दिखता है। कई शांतिधाम ऐसे हैं जहां कोई सीमेंटेड रास्ता नहीं है और अंतिम संस्कार के लिए उज्जैन तक जाना पड़ता है।

हासामपुरा श्मशान घाट में सड़क अधूरी छोड़ी गई, क्योंकि जमीन का मामला अटका था और यहां से ब्रिज निर्माण भी होना है, इन सब कारणों के चलते काम बाकी है। रानाबड़ में जनसहयोग से काम हो रहा है, इतनी ही जानकारी है।

नरेंद्र सिंह चावड़ा, हासामपुरा सरपंच

बुजराज खेड़ी में श्मशान की बाउंड्री वाल आगे तक बढ़ाई थी, जिसके चलते ज्यादा खर्च हो गया। साथ ही कुछ कार्य और करवाएंगे। ग्राम गंगेड़ी का श्मशान घाट भी बनवाना है।

मुकेश आंजना, सरपंच प्रतिनिधि गंगेड़ी

सुप्रीम कोर्ट के आदेश के बाद उज्जैन संभाग में अलर्ट भोजशाला पूजा-नमाज पर फैसला, 12 बजे तक पूजा फिर 4 बजे से पुनः अनुमति

दैनिक अवन्तिका >> उज्जैन

मध्यप्रदेश के धार स्थित भोजशाला में पूजा और नमाज को लेकर सुप्रीम कोर्ट के ताजा आदेश के बाद उज्जैन समेत पूरे संभाग में पुलिस प्रशासन अलर्ट पर है। सुप्रीम कोर्ट ने अपने आदेश में स्पष्ट किया है कि भोजशाला परिसर में हिंदू पक्ष सुबह से दोपहर 12 बजे तक पूजा कर सकेगा। दोपहर 12 बजे के बाद मुस्लिम पक्ष नमाज अदा करेगा। इसके बाद शाम 4 बजे से हिंदू

पक्ष को पुनः पूजा की अनुमति दी गई है। यह निर्णय हिंदू फ्रंट फॉर जस्टिस की ओर से दायर याचिका पर आया है। संगठन ने 20 जनवरी को याचिका दायर की। इस मामले की सुनवाई मुख्य न्यायाधीश सूर्यकांत, न्यायमूर्ति जॉयमाल्या बागवी और न्यायमूर्ति विपुल पंचोली की पीठ ने की, जिस पर 22 जनवरी को फैसला सुनाया गया। उज्जैन में पुलिस ने सुरक्षा व्यवस्था सख्त कर दी है।

25 जनवरी को नर्मदा जयंती पर बन रहे हैं दुर्लभ योग...

शुभ मुहूर्त में विधि-विधान से मनाई जाएगी

अमरकंटक में उमड़ती है श्रद्धालुओं की भीड़

साध्य, शुभ और रवि योग का संयोग

नर्मदा जल से शिव अभिषेक का विशेष महत्व

दैनिक अवन्तिका >> उज्जैन

मध्य प्रदेश की जीवनेरेखा कही जाने वाली मां नर्मदा केवल एक नदी नहीं, बल्कि करोड़ों श्रद्धालुओं की आस्था का केंद्र है। हर साल माघ महीने में जब नर्मदा जयंती आती है, तब अमरकंटक से लेकर ओंकारेश्वर, महेश्वर, होशंगाबाद और जबलपुर तक पूरा नर्मदा तट भक्तिमय माहौल में डूब जाता है। घाटों पर दीप जलते हैं, भजन-कीर्तन गुंजते हैं और हजारों श्रद्धालु मां नर्मदा में आस्था की डुबकी लगाते हैं।

साल 2026 में नर्मदा जयंती को लेकर अभी से तैयारियां शुरू हो चुकी हैं। श्रद्धालु यह जानना चाहते हैं कि इस बार नर्मदा जयंती कब है, कौन-सी तिथि सबसे शुभ मानी जा रही है और इस दिन पूजा-पाठ करने से क्या लाभ मिलता है। हम यहां नर्मदा जयंती 2026 से जुड़ी हर जरूरी जानकारी आसान भाषा में विस्तार से दे रहे हैं।

वैदिक पंचांग के अनुसार, माघ माह के शुक्ल पक्ष की सप्तमी तिथि 25 जनवरी को देर रात 12 बजकर 39 मिनट पर प्रारंभ होगी और 25 जनवरी को ही रात 11 बजकर 10 मिनट पर समाप्त होगी। सूर्योदय तिथि मान्य होने के कारण नर्मदा जयंती 25 जनवरी 2026 को मनाई जाएगी। ज्योतिषीय गणनाओं के अनुसार, नर्मदा जयंती पर साध्य और शुभ योग का संयोग बन रहा है। इसके साथ ही सर्वार्थ सिद्धि योग और रवि योग का भी निर्माण हो रहा

मध्य प्रदेश में नर्मदा जयंती का विशेष महत्व

नर्मदा जयंती का सबसे ज्यादा महत्व मध्य प्रदेश में माना जाता है, क्योंकि मां नर्मदा का उद्गम यहीं अमरकंटक में हुआ था। अमरकंटक को मां नर्मदा का मायका कहा जाता है। नर्मदा जयंती के दिन यहां विशेष मेले, धार्मिक आयोजन और भव्य आरती का आयोजन किया जाता है। ओंकारेश्वर में ज्योतिर्लिंग दर्शन के साथ मां नर्मदा की पूजा होती है। महेश्वर, होशंगाबाद और जबलपुर में भी घाटों को सजाया जाता है। लाखों श्रद्धालु नर्मदा नदी में स्नान कर पुण्य लाभ प्राप्त करते हैं। प्रशासन की ओर से भी सुरक्षा और व्यवस्थाओं को लेकर विशेष इंतजाम किए जाते हैं।

नर्मदा जयंती की शुभ तिथि

है। इन योगों में पूजा, स्नान और दान करने से साधक को मनोकामना पूर्ति और सौभाग्य वृद्धि का आशीर्वाद मिलता है। इस दिन ब्रह्म बेला में उठकर मां नर्मदा का ध्यान करें। घर की स्वच्छता के बाद यदि संभव हो तो नर्मदा नदी में स्नान करें। नर्मदा जल से भगवान शिव का अभिषेक करें। इसके बाद जप-तप, दान-पुण्य और मां नर्मदा की विधिवत पूजा करें। नर्मदा परिक्रमा यात्रा का समापन भी इसी दिन किया जाता है।



















